

İrsin idarəedilməsi bacarıqlarının inkişafı

Mədəniyyət Nazirliyinin dəstəyi, Azərbaycan Respublikası Əqli Mülkiyyət Agentliyi və Azərbaycan Yaradıcı Sənayelər Federasiyasının (AYSF) tərəfdaşlığı ilə "İrsin idarəedilməsi bacarıqlarının inkişafı" proqramı üzrə növbəti trening keçirilir.

Oktyabrın 13-də açılışı olan təlim kursu UNESCO-nun 2003-cü ildə qəbul edilən "Qeyri-maddi mədəni irsin qorunması haqqında" Konvensiyasına həsr olunub. Kurs "Qlobal Kommunikasiyalar və İnnovasiyalar" şirkəti tərəfindən "İrsin idarəedilməsi bacarıqlarının inkişafı" təlim proqramı çərçivəsində reallaşır.

AYSF İdarə heyətinin sədri, təlim proqramının rəhbəri Vasif Eyvazzadə çıxış edərək proqram



çərçivəsində bu günə kimi təşkil edilən üç təlim kursu haqqında qısa məlumat verdi. Bildirdi ki, təlim kursları 1954-cü il Haaqa Konvensiyası, münaqişələr zamanı mədəni irsin qorunması ilə

bağlı olan konvensiya, 2005-ci il mədəni müxtəlifliyin qorunması ilə bağlı və dünya irsi ilə bağlı konvensiyaları əhatə edirdi.

Qeyd olundu ki, yeni təlim mövzu baxımından vacib əhə-

miyyət kəsb edir. İki günlük kursun təlimçi və ekspertləri Türkiyədən dəvət olunub.

V.Eyvazzadə daha sonra trainingin qısa xülasəsini iştirakçıların diqqətinə çatdırdı. Dedi ki, proqram üzrə qeyri-maddi mədəni irs nədir, nominasiya faylları necə hazırlanır, ekspert xidməti, qeydiyyat prosesi, üzv ölkələrin öhdəlikləri və digər mövzularda məruzələr təqdim olunacaq. Həmçinin konvensiyanın mətnində olan məqamlara, təlimat sənədində olan vacib məsələlərə toxunulacaq, reprezentativ siyahının növləri ilə bağlı ayrıca məlumat veriləcək. Bundan əlavə, katibliyin rolunun nədən ibarət olduğu və siyahıyaalınma prosesində beynəlxalq təcrübələr barədə də söhbət aparılacaq.

davamı səh. 3-də

əvvəli səh. 1-də

Tədbirdə çıxış edən mədəniyyət nazirinin müavini Sevda Məmmədəliyeva bildirdi ki, UNESCO-nun 2003-cü il Konvensiyası məzmun və fəaliyyət baxımından Mədəniyyət Nazirliyi üçün xüsusi əhəmiyyətə malikdir. Konvensiyanın əsas məqsədi UNESCO-ya üzv ölkələrdəki insanların yaradıcılığının məhsulu olan mədəniyyət nümunələrinin milli və beynəlxalq səviyyədə qorunmasıdır. Azərbaycan “Qeyri-maddi mədəni irsin qorunması haqqında” Konvensiyaya 2006-cı ildə qoşulduğu vaxtdan qurumda bu istiqamətdə aktiv fəaliyyət göstərərək, bir sıra layihələrə dəstək olub. Nazir müavini dedi ki, Azərbaycanın UNESCO-da ən uğurlu fəaliyyəti ölkəmizin 15 nominasiyasının qurumun müxtəlif siyahılarına daxil edilməsidir: “Bu siyahıda həm də təcili qorunmaya ehtiyacı olan fayllar yer alıb. Bugünkü təlimdə Türkiyədən olan təlimçilərin iştirakı da təsadüfi deyil. İllərdir biz bu istiqamətdə Türkiyə ilə sıx əməkdaşlıq edirik. Belə təlimlər bacarıqların inkişaf etdirilməsinə, qurumlar arasında əlaqələrin yaradılmasına və mütəxəssislərin yetişməsinə öz töhfəsini verir. İnanıram ki, hər bir iştirakçı öyrəndiyi bilik və bacarıqları tətbiq edərək öz həmkarları ilə də bölüşəcək”.

Sevda Məmmədəliyeva UNESCO ilə Azərbaycan arasında münasibətlərdə,

xüsusilə də konvensiya fəaliyyətində Birinci vitse-prezident, UNESCO-nun xoşməramlı səfiri Mehriban xanım Əliyevanın xüsusi rolu və dəstəyini diqqətə çatdırdı. Xalqımızın mədəni irsinin qorunmasında göstərdiyi xidmətlərə görə Mehriban xanım təşəkkürünü ifadə etdi.

Çıxışının sonunda təlimin işinə uğurlar arzulayan nazir müavini bu il də ölkəmiz tərəfindən yeni nominasiyaların siyahıya daxil ediləcəyini bildirdi.

Azərbaycan Respublikası Əqli Mülkiyyət Agentliyinin Aparat rəhbəri Xudayət Həsənlı çıxışında təlim proqramının sahələr üzrə töhfəsindən söz açdı. Qeyri-maddi mədəni irsin qorunmasının müəyyən şərtləri olduğunu vurğulayaraq bu şərtlərin reallaşmasında və təsdiqlənməsində Mədəniyyət Nazirliyi ilə birgə fəaliyyətin və razılığın vacibliyini diqqətə çatdırdı.

Sonra təlim öz işinə başladı. Birinci gün gündəliyə uyğun olaraq İstanbul

Texniki Universitetinin Ənənəvi sənətlər şöbəsinin müdir müavini, sənətsünas Aslıhan Erkmenin məruzəsi dinlənildi. Məruzədə qeyri-maddi irs nədir, bu irsin qorunmasının zəruriliyi və əhəmiyyəti mövzularına toxunuldu.

Günün ikinci yarısı Türkiyə Ənənəvi sənətlər dərnəyinin üzvü Sona Tomaç konvensiyanın əsas müddəaları və konvensiya ilə əlaqəli əməliyyat təlimatları barədə məlumatı diqqətə çatdırdı.

Təlim çərçivəsində həmçinin UNESCO-nun Qeyri-maddi mədəni irs siyahısı üzrə müvafiq faylların hazırlanmasında vacib məqamlar, qeydiyyat prosesi, siyahıyaalma mexanizmlərinə dair beynəlxalq təcrübələr mövzusunda məlumat verildi.

Qeyd edək ki, təlim kursunda Mədəniyyət Nazirliyi və regional idarələrini əhatə etdiyi mədəniyyət müəssisələri, Dövlət Turizm Agentliyi, Mədəniyyət və İncəsənət Universiteti, “ABAD” publik hüquqi şəxsi, Elm və Təhsil Nazirliyi yanında Peşə Təhsili üzrə Dövlət Agentliyi, Qarabağ iqtisadi rayonuna daxil olan işğaldan azad edilmiş ərazilərdə Azərbaycan Respublikası Prezidentinin Xüsusi Nümayəndəliyi, Şuşa Şəhəri Dövlət Qoruğu İdarəsi, “İçəri-şəhər” Dövlət Tarix-Memarlıq Qoruğu İdarəsi, Heydər Əliyev Mərkəzi, AMEA-nın Əlyazmalar İnstitutu, Azərbaycan Kulinariya Mütəxəssisləri Assosiasiyası, “Arts Council Azərbaycan” və Bəstəkarlar İttifaqının nümayəndələrindən ibarət dinləyicilər iştirak edir.

Lalə Azəri

İrsin idarəedilməsi bacarıqlarının inkişafı

Növbəti trening “Qeyri-maddi mədəni irsin qorunması haqqında” Konvensiyaya həsr olunub

